

சொந்த நாட்டிலே...!

நே
சி
ய
க்
கீ
த
ங்
க
ள்



“சக்தி” அ. பாஸ்யா

விடுதலை முழக்கம்

விடுதலை முழக்கம் — கேட்குது
விரைந்தெழுந்திடா!
நடுநிலை தவறா — ஆட்சி
நமதுரிமையடா.

கன்னித் தமிழ்மொழியைக் — கயவர்
கட்டுப்படுத்துவதோ?
இன்னும் ஏனோதயக்கம் — துணிந்து
எதிர்த்தெழ வாடா.

நீதி செழித்திடவும் — தமிழர்
நேர்மை கொழித்திடவும்
பீதி ஒழித்திடவும் — சுதந்திரம்
பிறந்துவிட்டதடா.

அஞ்சி வாழ்வதில்லை — தமிழன்
அடிமையாவதில்லை;
தஞ்சம் புகுவதில்லை — தமிழன்
தலைகவிழ்வதில்லை.

மண்ணைப் பொன்னாக்கிடுவோம் — உழைத்து
மாட்சிமிகும் ஆட்சி
எண்ணம்போல் செய்திடுவோம் — தமிழ்த்தாய்
இன்புறக் காண்போமடா.

இல்லைஎன்பார் கொடுங்கோல் — இங்கு
இல்லையாகச் செய்வோம்;
அல்லல் அழித்திடுவோம் — தமிழ்க்குடி
அரசமைத்திடுவோம்.

ஆணவச் சிங்களமாம் — சட்டத்துள்
அடங்கி வாழாதே!
பேணத் தவறாதே — தமிழினப்
பெருமை மறவாதே.

சென்னை
சென்னை

சொந்த நாட்டிலே....!

(தேசியக்கீதங்கள்)

“இந்த வெளியீட்டில் காணப்படும் சில கவிதைகளைப் பத்திரிகைகளில் படித்திருப்பீர்கள். “தனிவழிக்கவிராயர்” “சக்தி” என்ற டினைப் பெயர்களைத் தாங்கி வெளிவந்துள்ளன. தமிழினத்தில், பிரிவும், பேதமும் இல்லை. தமிழ்க்குடி எங்கிருந்தாலும் தமிழ்க்குடியாகவே வளரவேண்டும், வாழவேண்டும். அதனால் தமிழ் மொழி அரசாள வேண்டும். நாம் தமிழினத்தவர், தமிழர் என்று கூறும்போது அதில் தன்னிகரில்லாப் பெருமை தொனிக்கவேண்டும். ஆம், தமிழ்க்குடியின் மாட்சி இந்த வையத்தையும் வானமண்டலத்தையும் பாலிக்கவேண்டும்.”

“சக்தி” அ. பாலையா.

மே/பா,

364, பழைய சோனகத் தெரு,

கொழும்பு - 12.

(சகல உரிமைகளும் ஆக்கியோனுக்கே உரியது.)

தமிழ் நிதிக்காக வெளியிடப்படுகிறது.

(5—4—61)

விலை ரூ. 1-00.

திருநாள் காண்போம்

சேரவாரீர்! தமிழினத்தீர் சேரவாரீர்!

செந்தமிழை வாழவைப்போம் சேரவாரீர்!
போர்முறையில் புதியவழி கண்டுவிட்டோம்
பூரணமும் காந்திஎம்மான் கண்டமார்க்கம்;
யார்எதிர்த்தும் நாம்அஞ்சோம் தஞ்சம்கேளோம்
யாதீரீகர் வாழ்வல்ல நமதுவாழ்வு;
ஓர்இனமாய்ச் சுதந்திரமாய்த் தமிழும்ஆள
உறுதியுடன் சத்தியப்போர் அணியேசேர்வோம்;
பார்வியக்க நம்தமிழர் ஆட்சிசெய்யும்
பாக்கியமாம் திருநாளைக் காண்போம் காண்போம்.

1961.

நம் வழி

ஒத்துழையாமை என்னும்
ஒன்றினைக் காந்தி எம்மான்
சத்தியக் கனிவோ டேற்றிச்
சமத்துவம் பெற்றான்; இந்த
வித்தையே இன்னல் யாவும்
வீழ்ந்திட வழியும் காட்டும்;
சுத்தமே மனத்துள் மேவச்
சுதந்திரக் கிளர்ச்சி செய்வோம்.

1961.

தமிழ் மட்டுமே தமிழருக்கு.
ஆதலால் “தமிழ் மட்டும்” சட்டத்தை
அமைக்கச் செய்வோம்.

வெண்பா

பொங்கிவரும் சுதந்திரத்தின் பூரணச் சுடர்ஒளியில்
எங்குந் தமிழ்எழிலே இயங்குதுபார் — மங்களஞ்சேர்
தங்கத் தமிழினத்துத் தலையாய தமிழாட்சி
இங்கெழக் காண்போம் இனிது.

ஐய ஐய தேவீ

சுதந்திரத்	தமிழ்த்	தேவீ	ஐய, ஐய
சுதந்திரத்	தமிழ்த்	தேவீ	
சுதந்திரத்	தமிழ்த்	தேவீ	ஐய, ஐய
சுதந்திரத்	தமிழ்த்	தேவீ	

சரணங்கள்

வையமெல்லாம் தமிழ்
உய்திடவே வெற்றி
எய்திடவே அருள்
செய்திடுவாய் மகா (சுத)

சொல்லுறுதி செயல்
வெல்லுறுதி தவம்
நில்லுறுதி அருள்
எல்லையிலா மகா (சுத)

சத்தியமே தமிழ்
சித்தமெல்லாம் கலை
வித்தகமும் அருள்
சக்தீ எனும் மகா (சுத)

சங்கமெல்லாம் தமிழ்த்
தங்கிடவே அன்பு
பொங்கிடவே அருள்
எங்களுக்குப் பலம் (சுத)

எத்தனைத் துன்பமிங்
கெத்தனை ஆயினும்
அத்தனையு மழித்
தித்தரை வளர் மகா (சுத)

சீர்வளமும் இனப்
பேர்வளமும் தொழில்
நேர்வளமும் தமிழ்ப்
பார்வளமும் அருள் (சுத)

சுதந்திரமே மனம்
இதந்தருமே பல
விதந்தினமே தமிழ்
நிதம் வளர் அருள் (சுத)

சாதி எனப் பல
சாதி சொல்வர் தமிழ்ச்
சாதி என்றால் ஒரே
சாதி என்றே அருள் (சுத)

நல்லருளே தரும்
வல்லபியே எந்தன்
சொல் பலிக்கத் துணை
நல்கிடுவாய் சக்தி (சுத)

தங்கத் தமிழ் இன்பம்
பொங்கத் தமிழ் வீரம்
தங்கத் தமிழ் வளர்
மங்கள தேவியே. (சுத)

புது உலகே! வா, வா, வா.

புதுஉலகே! தமிழ்த் தாயைப்
போற்றிசெய்வோம் வா, வா, வா.
எதுவரினும் தமிழ் மொழியை
ஏற்றி உயர்வோம் வா, வா, வா.

இரக்கமுள்ள நெஞ்சம் கொண்டு
எழுந்துவிட்டாய் வா, வா, வா.
அரக்க உள்ளம் மாற்றி இங்கு
அன்பு சேர்ப்பாய் வா, வா, வா.

கனி படைத்த செயல்கள் கோடி
காண வைப்பாய் வா, வா, வா.
ஒளி படைத்த வாழ்வு இங்கு
ஒங்கச் செய்வாய் வா, வா, வா.

எண்ண மெல்லாம் சாந்தி ஒளி
ஏற்றி வைப்பாய் வா, வா, வா.
திண்மையுடன் சம உரிமை
சேர்த்து வைப்பாய் வா, வா, வா.

உறுதிகொண்டு தமிழ்க் குடியை
ஒன்று சேர்ப்பாய் வா, வா, வா.
பெறுதி இன்பம், பெருக வேண்டும்
பலமும் சேர்ப்பாய் வா, வா, வா.

தமிழர் துன்பம் அகற்றித் தமிழ்ப்
பகையும் நீக்கி வா, வா, வா.
தமிழின் மாட்சி படைத்து வெற்றி
தழைக்க வந்தாய் வா, வா, வா.

உரிமை கொண்டு உறவு கொண்டு
 உயரச் செய்வாய் வா, வா, வா.
 அருள் மொழி எந் தமிழும் ஆளும்
 அறம் படைத்தாய் வா, வா, வா.

குறை மதியும் அகற்றி நீதி
 கொழிக்கச் செய்வாய் வா, வா, வா.
 நிறை மதியும் பெருஞ் செயலும்
 நிலைக்கச் செய்வாய் வா, வா, வா.

அச்சம் விட்டுத் தமிழும் ஆளும்
 ஆக்கம் செய்வோம் வா, வா, வா.
 இச்சகத்தில் தமிழன் மாட்சி
 எங்கும் காண்போம் வா, வா, வா.

1-1-61.

வாழ்க சுதந்திரத் தாய்

வாழ்க சுதந்திரத் தாயே — நீ
 வாழ்க நிரந்திரம் தாயே
 வாழ்க தமிழ் மொழி எங்கும் — என்று
 வாழ்த்தி வணங்குவோம் தாயே (வாழ்)

சரணங்கள்

சுதந்திரத் தமிழுலகெங்கும் — வெற்றிச்
 கூரொளி பரப்பும் நற்றொளியே
 விதம் விதம் புதுமைகள் செய்தே — மகா
 விடுதலை கொண்டனை தேவீ (வாழ்)

எல்லையிலாத நின் மாட்சி — புவி
 எங்கனும் நிறை யற மாகும்
 வல்லமை மிகு தமிழ் வீரம் — தோய்ந்த
 வழி வளர்ந் தாண்டனை தேவீ (வாழ்)

பொங்குந் தமிழின்ப ஆட்சி — இங்கு
 புலர்ந்ததும் நின் செயலாகும்
 சங்கத் தமிழ் மணம் கமழ்ந்து — வீரச்
 சக்தி படைத்தனை தேவீ (வாழ்)

திங்கள் முகமலர் சாந்தி — கலைத்
 திருவிழிச் சுடரினில் வீரம்
 எங்கும் நின் வடிவெனத் தோனும் — தமிழ்
 இலங்கையின் எழில் வளர் தேவீ (வாழ்)

கலை தொழில் கல்வி நல்ஞானம் — மனம்
 கருதிடும் செயல் மொழி யாவும்
 நிலை கொழித்திடும் தமிழ் ஆட்சி — ஓங்கும்
 நிரந்திரம் செய்தனை தேவீ. (வாழ்)

12-5-58.

சுதந்திரம்

இன்பம் நிறைந்ததம்மா — சுதந்திரம்
 எங்கும் நிறைந்ததம்மா
 அன்பு கனிந்ததம்மா — அதனில்
 யாரும் சமமம்மா.

கலையும் நிறையுமம்மா — தொழில்
 கலைகள் கொழிக்குமம்மா
 நிலையும் உயருமம்மா — வீர
 நெஞ்சம் பிறக்குமம்மா.

கொடுமையும் இல்லையம்மா — அதனில்
 குதர்க்கமும் இல்லையம்மா
 அடிமை என்று யாரும் — அங்கு
 ஆவது மில்லை யம்மா.

கற்பு நெறி சிறக்கும் — மாந்தர்
 கருணைத் திரு பிறக்கும்
 அற்புதங்கள் கோடி — புதுமை
 ஆக்கம் பல நிறைக்கும்.

வாழ்வின் பெருமை எல்லாம் — சுதந்திர
 வாஞ்சையினால் வளரும்,
 தாழ்வு வராதபடி — பராசக்தி
 சத்தியம் காத்திடுவாள்.

13-9-54.

வாழ்க தமிழகம்

வாழ்க தமிழகமே — நீ வாழ்க வாழ்கவே.
 வாழ்க தமிழ்நாடே — நீ வாழ்க வாழ்கவே.

எடுப்பு

நாலரைகோடி வீரத் தமிழரின்
 நல்லகம் நிறைந்தாய் நீ
 சீலமே பொலிவுறும் செயல்களனைத்தும்
 தோன்றி நிறைந்தாய் நீ.
 மலைவளம் பெருக்கினை, ஆறுகள் படைத்தனை
 மாண்புசேர் அறம் நிறைத்தாய்
 நிலைஎல்லாம் தமிழர் நினைவெல்லாம் கனிந்து
 நெறிபல நீ வகுத்தாய் (வாழ்)

பூரணச் சுதந்திர வாழ்க்கையின் இன்பம்
 பொங்கிடும் நின் கனிவால்
 தாரகமந்திரம் தமிழ்மொழி ஆட்சி
 தாங்கி எழுந்ததனால்
 தாழ்ந்தோர் உயர்ந்தோர் எனும்வெறும் பேதம்
 தமிழருக் கில்லையம்மா
 வாழ்ந்துபேர் வெற்றி வளர்ச்சியும் கொண்டு
 வாழுவோம் என்றும்மா. (வாழ்)

தூயசுதந்திர சோதியே நினதுநற்
 றுணையும் ஒங்கிடுக.
 வெய்யகதிரவன் முன் பனித்துளிபோல்
 வன்பகை நீங்கிடுக.
 நல்லவையாவும் செய்திட வல்லாய்
 நன்றுநீ வாழியவே.
 இல்லைஎன்ற கொடுமைகள் நீங்கி
 என்றும்நீ வாழியவே. (வாழ்)

26-5-58.

தமிழ் ஈழம்

சுதந்திரத் தமிழரசின்
தேசம் ஈழம் வாழ்கவே.
இதந்தரும் மொழி தமிழும்
எங்கும் என்றும் வாழ்கவே.

நிதம்பலப் புதுமை கோடி
மேவும் ஆக்கம் செய்துநாம்
விதம்விதம் கலைகள் சேர்த்து
வெற்றி கொண்டு வாழுவோம்.

இனிய நீர் நிலவளத்தின்
எழில் செழிக்கப் பண்ணுவோம்
தனிமனிதன் உரிமை வெற்றி
தழைக்கும் மாட்சி நண்ணுவோம்.

கனிவுமிக்கத் தமிழர் வீரம்
கருணையன்பு காதலும்
மனிதர் வாழும் புறையள் கோடி
வழங்கிநிற்க வாழ்த்துவோம்.

நீதிஎன்ற நேர்மை பொங்கும்
நெறிபெருக்கும் ஞானமே
வீதிஎங்கும் போற்றி செய்யும்
விதி துலங்கச் செய்யுவோம்.

சாதி,மத பேதம் நீங்கிச்
சரிநிகர் சமமானாய்க்
கோதிலாத் தமிழர் வெற்றிக்
குலமுயர்த்தி வாழுவோம்.

வணங்கச் செய்வோம்

பிறப்புரிமை மதிப்பாரிங் கில்லை என்றால்
 பேதைமையால் நம்தமிழர் இனமும் தாழ்ந்து
 சிறப்பிழக்கும்; இதையுணர்ந்து செயலில் வெற்றி
 சேர்ப்பதுவும் நமது அரும் பணியேயாகும்.
 மறப்பதுவோ மானிலத்து நம்பெருமை
 மறைந்தொழிந்து போவதெனில் மாண்பும் ஏது?
 இறப்பதுவோ உண்மை; அதற் கஞ்சோம், அஞ்சோம்;
 எமது புகழ் எவ்வுலகும் இயங்கச்செய்வோம்.

அன்பினால் ஒற்றுமையும் நமக்குள்மேவ
 ஆக்கம் பல்லாயிரமாய்ப் பெருகவேண்டும்.
 தென்புடனும் துணிவுடனும் தேசத்துக்கே
 தினம்தினமும் நமது உடல் உணர்வு எல்லாம்
 தன்பொறுப்போடு ஆக்கும்வழி தழைத்து ஓங்கத்
 தவறில்லா முறைநின்று செயல்கள் ஆற்றி
 முன்தமிழர் புகழ்மாட்சி மேவக்காண்போம்;
 முறைகெட்ட நீதி எல்லாம் ஒழியச்செய்வோம்.

மனித உடல் பெற்றதனால் மயங்கவேண்டாம்;
 மனத்துள்ளே சுதந்திரத்தின் மலர்ச்சிவேண்டும்.
 புனிதமெனும் அறந்தழைக்க வறியோர் தம்பால்
 பொருள்சிறக்கத் தொழில்சிறக்கப் புதுமை செய்வோம்;
 இனிது எனும் சுய ஆட்சி வேண்டுமானால்
 இங்கு தமிழ் இனத்தவரைக் கண்போல்காத்து
 கனிவுடனே ஒருகுலமாய் வாழ்வோமென்னும்
 காரியங்கள் செய்திடவும் துணியச்செய்வோம்.

நமது தமிழ் உலகத்துக் கட்சிப்பேதம்
 நலங்கெட்ட மூடபக்தி, சாதிப்பித்து,
 எமது செயல் பெரிதென்னும் இயல்பைக்காணு
 இறுமாப்பு, வெறும்பேச்சு, பதவிப்பித்து,

தமதுநலன் பெரிதென்னும் தாழ்ந்தஎண்ணம்,
 தலைவிதிபோல்! என்றழுதல் அழியுமானால்
 அமுதமொழி தமிழ்வாழத் தமிழர்வாழ
 அகத்தெளிவும் தொழிற்சிறப்பும் அமையுமன்றோ!

எண்ணளவுயர்ந்த புதுஎழில்கள் காணும்
 இயலறிவு, செயலறிவு, ஏற்றம் ஓங்கும்;
 மண்ணெல்லாம் கதிர்தாங்கும் கழனிக்கோட்டம்
 மகிழ்ச்சிதரு காட்சியென மலரவேண்டும்.
 உண்ணுவதற்கில்லை என்ற கொடுமை நீங்க
 ஒருபெரிய உறுதியினால் செயலும்கொண்டு
 விண்ணளவுயர்ந்த கீர்த்தி நமதுவாழ்வில்
 மேவிடவும் சுதந்திரப்போர் எழுச்சிக்கொள்வோம்.

ஒருகொடியும், ஒருகுலமும், தமிழர் என்னும்
 ஒருசீரும், பெருஞ்சிறப்பும் ஓங்கவேண்டும்.
 திருநிறையும் தமிழுலகை தமிழர்ஆளும்
 திறன்படைக்கும் கலைத்தொழிலும், படைப்பலமும்
 உருவாகச் செய்வோம்; நாம் உயர்ந்தோர் என்னும்
 உறுதிமனம் சுயஅறிவால் உயரச்செய்வோம்.
 அருள்மேவுந் தவச்செல்வர் என்றிவ்வையம்
 அடிதொட்டுத் தமிழ்க்குலத்தை வணங்கச்செய்வோம்.

8-3-59.

துணிந்தெழு தமிழா!

எண்ணித் துணிந் திட்டா — கருமம்
 இயங்கிடும் தானாக
 மண்ணில் இதைவிட ஓர் — இன்பம்
 மகிழுதற் கில்லையடா.

ஆக்க வினையாலே — இந்த
 அம்புவி எங்ஙனுந்தான்
 பூக்கும் புது வாழ்வு — உண்மை
 புரிந்து கொள்வாயடா.

தூக்கம் வேண்டாமடா — மனத்
தொல்லையும் வேண்டாமடா
ஏக்கம் வேண்டாமடா — இல்லை என்ற
இதயம் வேண்டாமடா.

உரிமைப் பிறப்புனதே — மனிதன்
உயர்ந்திட வாழ்வமைப்பாய்
அரிய சுதந்திரத்தைச் — செயலால்
அழியாத் திருவாக்கு.
1957.

தமிழனுக்கோர் தனிப்பாட்டு

சட்டத்திற்குத் தமிழ் கட்டுப்படாதென
எட்டுத் திக்குமறியும் — சிங்களக்
குட்டித் தலைவர்கள் கொட்டமடித்து வீண்
சட்டம் வகுத்ததென்னே!

பட்டம் பதவித் தலைகூறுக்கால் நீதி
கெட்ட மனிதரெல்லாம் — சிங்களச்
சட்டம் வகுத்துத்தம் இட்டம்போல்த் தமிழைத்
தட்டிக் கழிப்ப தென்னே!

கட்டுக் கடங்கா மொழிதமிழ் வேகத்தை
எட்டிச் சிறை பிடிக்கப் — பகை
முட்டத் தகைமையும் கெட்டுத் தமிழரைத்
திட்டித் திரிவதென்னே!

முப்பது லட்சம் தமிழர் அறப்போர்
முழக்கப் பெருமையினால் — இன்று
முப்பது லட்சம் தமிழர்தம் மான
முத்திரைக் காத்தெழுந்தோம்.

நாட்டு வறுமையை ஓட்டி அழித்தவன்
வீட்டைப் பறித்தெடுத்துச் — சிங்களக்
கூட்டுச் சிறையிலே பூட்டிவைக்கும் சதி
யாட்டம் முறியடிப்போம்.

மானம்பெரிதபி மானம் அரிதபி
மானம் மிகப் பெரிதாம் — வெறுந்
தானமெனத் தமிழ் ஞாலஉரிமையை
ஈனப் படுத்த விடோம்.

பஞ்சைகளாய்ப் பழங்கஞ்சி அருந்தினும்
அஞ்சித்தொழமாட்டோம் — எங்கள்
நெஞ்சைப் பிளந்தாலும் தஞ்சமெனக்கூறி
கெஞ்சி விழ மாட்டோம்.

கோட்டைக் கட்டித் தனிப்பாட்டை வெட்டித்தமிழ்
ஏட்டைப் புறக்கணித்தால் — சிங்களச்
சீட்டைக் கிழித்திந்த நாட்டைத் தனித்தமிழ்க்
கோட்டையாய் மாற்றோமா.

1956.

சொந்த நாட்டிலே!...

சொந்த நாட்டினில் அன்னியனைப் போல
வாழ்வதோ! மனம் தாழ்வதோ!
எந்த நாட்டிலும் இந்தக் கொடுமைகள்
ஏற்குமோ அந்தோ ஏற்குமோ?

எட்டுத் திசையிலும் சட்டச் சிறைவாசம்
ஏகினும் உயிர் போகினும்
கட்டுப்பட்டு நிலை கெட்ட மனிதராய்
வாழ்ந்திடோம் துயர் வீழ்ந்திடோம்.

மானம் பெரிதென நீதி பிறழாத
மாட்சியே எங்கள் ஆட்சியே
ஈனர்பழி அணுவேனும் சகித்திடோம்
நித்தியம் இது சத்தியம்.

கொடுமைகட்குப் பயந்து பணிந்து நாம்
கும்பிடோம் மதி வெம்பிடோம்
அடிமை எனும்பழி சுமத்த நினைப்பார்க்கு
அஞ்சிடோம் நெஞ்சம் துஞ்சிடோம்.

15-10-58.

கட்டுப்படமாட்டோம்

கட்டுப்பட மாட்டோம் — உரிமையை
விட்டுக் கெட மாட்டோம்
கட்டுப் பொசுக்கினாலும் — பயந்து
சோர்ந்து விழ மாட்டோம்.

மச்சுமனை எல்லாம் — சுதந்திர
மாட்சி விளங்குது பார்
குச்சில் குடிசை எல்லாம் — தமிழ்க்
கொடி பறக்குது பார்.

பச்சைக் குழந்தை முதல் — சுதந்திரம்
பாட் டிசைக்குதடா
அச்சம் அழிந்ததடா — தமிழர்
ஆட்சி மேலோங்குதடா.

சத்திய வீரரெல்லாம் — படை
சார்ந்து அணிவகுக்க
வித்தைசேர் கன்னியரும் — தமிழில்
வீரப்பண் பாடலைப் பார்.

மானம் பெரிதென்றால் — தமிழ்
மாண்பு சிறக்குதம்மா
ஈனம் ஒழியுதம்மா — தமிழ்
இனப் புகழ் ஓங்குதம்மா.

மாற்றார் பொய் வஞ்சமெல்லாம் — அறவே
மடியும் வகைகள் செய்யும்
ஆற்றல் தமிழினத்தின் — சுதந்திர
அழகின் சிறப்பம்மா.

வாழ்க தமிழரென்னும் — வாழ்த்து
வையகம் கேட்குதம்மா
வீழ்க் கொடுமை என்னும் — எழுச்சி
வெற்றியளிக்குதம்மா.

ஆணவக் காரரெல்லாம் — அழிய
ஆக்கம் படைத்துவிட்டோம்
வீணவக் கூச்சலெல்லாம் — ஒழித்து
வெற்றி கொண்டாடுகிறோம்.

1957.

தலை நிமிர்வோம்

சட்டத்திற் கஞ்சித் தமிழ் மொழியைத்
தாழ்த்தி உயிர்வாழச் சம்மதியோம்!
திட்டம் வகுப்போம் தமிழ்த்திரு அன்னை
சுதந்திரங் காணும் செயல் விளைப்போம்.

பெண்மையும் ஆண்மையும் போற்றும் மெய்க்காதல்
பொங்கி எழும் வீரத் தமிழுக்கென்போம்
உண்மைச் சுதந்திர சக்தி சக்தி என்றே
ஊக்குவிப்போம் வீரம் ஆக்குவிப்போம்.

அன்னை தமிழ்மொழி அன்புத் தமிழ்மொழி
அகிலமெங்குள் செழித்தோங்கச் செய்வோம்
பின்னை இதைவிட வேறொரு மந்திரம்
பேசுவதில் பலன் இல்லை என்போம்.

பிறந்தபொழுதே இறப்புண்டு ஆதலின்
பேதலித்துப் பயம் கொள்வதுமேன்?
இறந்து ஒழியுமுன் தமிழ்னைனப் புகழ்
எங்குள் சிறக்காது இருப்பதுமேன்?

வீரமுந் தமிழும் வாழ்க வாழ்கவென்று
வெற்றித் தமிழ்க்கொடி ஏற்றிடுவோம்
தாரக மந்திரம் இஃதொன்றே தமிழ்த்திரு
தத்துவம் என்போம் தலைநிமிர்வோம்!

1-12-56.

அறப்போர் எழுச்சி

அறப்போர் எழுந்தது ஆணவம் அழிந்தது
அச்சமும் அகன்றதா — நம்
பிறப்பின் பெருமைக்குத் தமிழினம் கொண்டவர்
பெருஞ்செயல் ஓங்குதலா.

சத்தியப் போர்க்களம் நிறைந்து பெருகிடும்
சாதனை கண்டோமடா — இன்று
இத்தரைமீது எந்திருத் தமிழின்
எழுச்சியைக் கொண்டோமடா.

இந்து முஸ்லிம்கள் கிறிஸ்தவர் என்றினி
இனப்பிரிவில்லையடா — இது
சந்ததம் மாறா அன்புத் தமிழின்
சத்திய எழுச்சியடா.

நாயினுங் கோய் நம்மவர் வாழ
நாமினி சம்மதியோம் — தமிழ்த்
தாயினும் இனிய தாயென வேறோர்
மாயையை நாம் மதியோம்.

அடக்கு முறையால் தமிழரை அடக்கும்
ஆணவம் ஒழிந்திடவே — நாம்
தொடக்கிய அறப்போர் தொடர்ந்தெழத் துணிவோம்
தூய்மையை நம்பிடுவோம்.

மானத்தைக் காக்க எழுந்த தமிழின
மாண்புக்கும் ஈடுண்டோ — இன்று
ஈனத்தைப் போக்கும் எந்தமிழ் எழுச்சி
இதைவிட வேறுண்டோ.

சத்தியம் வெல்க ஆனாடு பெண்ணும்
சமஅணி செல்வதைப் பார் — தமிழ்ச்
சித்தமெல்லாம் தவழ் சுத்தச் சுதந்திர
சோதி எழுவதைப் பார்.

சுதந்திர சக்தி

சட்ட மறுப்பு இயக்கத்தினால் — ஒரு
சகப் புரட்சியே செய்திடலாம்
கட்டுக் கடங்கா சுதந்திரமே — காதல்
கனிவு அதை நாம் எய்திடலாம்.

பட்டம் பதவி புகழேணி — எனும்
பந்த மெலாம் விழச் செய்திடலாம்
எட்டுத் திசையும் சுதந்திர சக்தியை
ஏற்றிப் பெருமையும் செய்திடலாம்.

அன்னை தமிழின் மொழியின்பம் — பல
ஆயிரம் ஆயிரம் ஒங்கிடும் காண்
தன்னை யறியும் சுதந்திரமே — தமிழ்
தரும நெறியைப் பெருக்கிடும் காண்.

அடிமை மனத்தை அகற்றிடலாம் — தமிழ்
அன்பு வளத்தைப் பெருக்கிடலாம்
கொடுமை ஒழிந்திடச் செய்திடலாம் — வெற்றிக்
கொடி யுயர்த்தியே வாழ்ந்திடலாம்.

சக்திய வாழ்க்கை தொடங்கிடலாம் — எங்கும்
சாந்தி நிலைபெறச் செய்திடலாம்
நித்தம் சுதந்திர சக்தி சக்தி — என்னும்
நெஞ்சத் திருவாய் விளங்கிடலாம்.

26-1-57.

நம் நாடு

வாழ்க வாழ்கநம் தமிழ்நாடு
வாழ்க ஈழத்திரு மணிநாடு (வாழ்)

எடுப்பு

தேன் தமிழ் பெருகிடும் வடகீழ் — மேற்கிலும்
திருத் தமிழர் இன்பம் தவழ் நாடு
வான் உயரும் மலைநாடு முதல் — தமிழ்
வளஞ் செழித்துக் கொழிக்கும் திருநாடு (வாழ்)

காணு மிடமெல்லாம் கலைவளர்ச்சி — கற்றோர்
 கண்ட பெருஞான புதுமலர்ச்சி
 பூணுவோம் ஆநந்தப் பெருமகிழ்ச்சி — தமிழ்
 பூரண சுதந்திரத் தமிழ்நாடு (வாழ்)

வீரத் தமிழர் திருத்தவ நாடு — இங்கு
 வீணருக் கிடங்கொடா தமிழ் நாடு
 தீரர் தமிழர் புகழ் தேசமெல்லாம் — போற்றத்
 திருவுடன் விளங்கும் நம் மணி நாடு (வாழ்)

வாழ்க தமிழ்மொழி வாழ்கவென்று — புகழ்
 வழங்குந் திரு ஈழத் தமிழ் நாடு.
 சூழ்க பேரானந்தச் சுகமெல்லாம் — தமிழர்
 சுதந்திரம் ஓங்கிடும் திருநாடு.

சத்தியம் தவறா தமிழ்நாடு — லங்கை
 சரித்திரம் கூறும் தமிழ்நாடு
 புத்தர், ஏசு, காந்தி, நபி — மார்க்கம்
 புதுமை வளர்க்கும் தமிழ் நாடு (வாழ்)

9-11-54

இன்ப சுதந்திரம்

பிறப்புரிமையும் இல்லை என்றார் — தமிழ்ப்
 பேச்சுரிமையும் இல்லை என்றார்
 இறப்பை ஒத்தநிலை யடைந்தும் — மேலும்
 இங்கு அடிமை போல் வாழுவதோ?

குடிஉரிமையும் இல்லை என்றார் — தமிழ்க்
 குலஉரிமையும் இல்லை என்றார்
 கொடிய சிங்களச் சட்டத்துக்குள் — மேலும்
 கொத்தடிமை போல் வாழுவதோ?

நாட்டு உரிமையும் இல்லை என்றார் — நம்
 நல உரிமையும் இல்லை என்றார்
 வாட்டும் கொடுங்கோலர் ஆட்சியிலே — மேலும்
 வலியிழந்து நாம் வாழுவதோ?

வாக்குரிமையும் இல்லை என்றார் — கல்வி
வசதியும் நமக்கில்லை என்றார்
நோக்குமிட மெல்லாம் கூலிகளாய் — மேலும்
நொந்து அடங்கி நாம் வாழுவதோ?

சமஉரிமையும் இல்லை என்றார் — தமிழ்ச்
சாதிஎன்றால் இடம் இல்லைஎன்றார்
நமதுழைப்பால் உயிர் வளர்க்கும் — இந்த
நன்றிகெட்டார்க் கஞ்சி வாழுவதோ?

எர்தத் தலைவர்கள் வந்தாலும் — மேலும்
எந்த அரசாங்கம் வந்தாலும்
மந்தைகள் போல்பலி யாகமாட்டோம் — தமிழ்
மானத்தைக் காக்கப் புரட்சிசெய்வோம்.

தன்னிக ரில்லாத் தமிழ்நாடு — நம்
தத்துவ நோக்கம் தமிழாட்சி
இன்னுந் தயக்க மெழுவானேன் — நாம்
இன்பச் சுதந்திரம் கொண்டெய்யுவோம்.

20-2-61.

வெற்றி காண்போம்

சட்டமறும் பியக்கத்தால்
தமிழரெல்லாம் ஒரு பெரிய
வெற்றி காண்போம்;

திட்டம் வகுப்போம் நம்
திருநாடு செழித்தோங்க
வகையும் செய்வோம்;

எட்டுத் திசையிலும்
தமிழ் கொழிக்கும் ஆட்சிஎழச்
செய்வோம், வல்லோம்;

கட்டுக் கடங்காதத்
தமிழுலகச் சிறப்பெல்லாம்
காண வாரீர்.

திட்டமிட்டுச் சதி செய்து
 தமிழருக் கெதிராகச்
 சட்டம் செய்து,
 மட்டில்லாத் துன்பத்தைப்
 படைக்க வரும் சிங்களரின்
 அநீதி வீழ்,
 இட்டமுடன் சுதந்திரப் போர்
 எழுச்சியில் நாம் சேர்வதனால்
 இழுக்கு நீங்கும்;
 சட்டமெல்லாம் கொடுமை எனில்
 முறியடிப்போம்; தமிழின்பம்
 காண வாரீர்.

உரிமைக்குப் போராடும்
 உள உறுதி தமிழினத்து
 மாண்பு மாகும்,
 அரிய பல பெருஞ்செயலைச்
 சாதிக்கும் தமிழ் வீரம்
 அன்பு மாகும்;
 பிரிவினைகள் விட்டின்று
 ஒரு குடியாய்த் தமிழரெல்லாம்
 எழுவோ மானால்,
 துரிதமுடன் தமிழாட்சி
 பிறந்து எழும்; அந்நாளைக்
 காண வாரீர்.

கொடுமை எல்லாம் அழித்திந்தக்
 குவலயத்தில் தமிழ் வீரத்
 துணியை நாட்டி,
 அடிமையென வாழாமல்
 அரசரென ஒருகுலமாய்த்
 தமிழர் வாழ்,
 நடுவுநிலை வழுவாத
 தமிழாட்சி பிறந்து எழத்
 தயக்கம் விட்டு,
 விடுதலைப் போராட்டத்தில்
 சுதந்திரத்தாய் மலர் முகத்தைக்
 காண வாரீர்.

சத்தியமே திருத் தமிழர்
நீதி எனும் தனிப்பண்பு
தரணி எல்லாம்,

நித்தியமாம் தமிழன்னை
சுதந்திரப் பெண் வடிவேற்று
அழைத்தல் கேட்டுச்

சித்தமெல்லாம் தமிழ்க் காதல்
சுரந்திட நம் தமிழ்க்குடியும்
ஒன்று கூடி,

இத்தரையில் தமிழரசு
எழச் செய்யும் புதுவாழ்வைக்
காண வாரீர்.

1959.

வீரத் தமிழர்

வீரத்தமிழர் இதய எரிமலை
வெடித்துக் கிளம்பிடுங் காட்சியைப் பார்;
தீரர் திருவின் கனிவும் களிப்பும்
தெளிவுப் புரட்சியாய் விளங்குது பார்.

ஈனத்தனத்தை ஒழித்துத் தமிழ்மொழி
எங்குந் தழைத்திடச் செய்வதைப் பார்;
மானத்தில் மிக்கார் தமிழரன்றி வேறு
மாண்புள்ளார் இல்லையென் றோங்குது பார்.

எங்குந் தமிழரின் இன்பமே பொங்கிட
எத்தனை ஆயிரம் போராட்டம்
சிங்கள ஆட்சி சிதறுதுபார் அவர்
சிறப்பும் அழிந்து விழுவதைப் பார்.

முப்பது லட்சம் தமிழர் சுதந்திர
முழக்க உலக மெழுவதைப் பார்;
முப்பது லட்சம் தமிழர் எழுந்ததால்
மோச அநீதிகள் வீழ்வதைப் பார்.

வெற்றி பெறுவதே இலட்சியமாம் எம்
 வீரத் தமிழின இலட்சியமாம்
 கொற்றம் குறைவதை நாம் சகியோம் தமிழ்க்
 குடியை இகழ்வதை நாம் சகியோம்.

7-4-58.

மானம் காப்போம்

சிறையிலே பிடித்தடைத்துச்
 சித்திரவதை செய்தாலும்
 நிறைதமிழ் ஆட்சிசெய்யும்
 நிலைவரக் காண்போம்; எங்கள்
 குறைஎல்லாம் நீங்கும்வண்ணம்
 கோதில்லா வீரம், அன்பு
 மறைவழி தவறா தெங்கள்
 மானமே காப்போம் உண்மை.

தமிழினம் பொங்கி நிற்கும்
 தருணமீ தெங்கும் வையம்
 தமிழினம் வாழ்க வென்று
 தவறிடா துறுதி செய்து
 தமிழினத் துன்பம் போக்கும்
 தனிவழி படைத்து இன்பத்
 தமிழ்மொழி ஆட்சி மேவத்
 தரும்பெரும் சுகமே காண்பீர்.

இனிப் பயமில்லை இந்த
 இலங்கையில் தமிழர் மாண்பு
 மனிதரின் உள்ள மெல்லாம்
 மாசறுத் துண்மை கூட்டிக்
 கனிவுடன் தமிழ் ரோடு
 கலந்துறவாடி வெற்றித்
 தனித் தமிழாட்சி பூனும்
 தடம் வகுத்திடக் காண்பீரே.

சத்தியம் வாழ்க என்று
 சாற்றுவோம்; தமிழும் வாழும்
 சத்தியம்; அதுவே எங்கள்
 தமிழ்க்குலம் வெற்றி கொள்ளும்
 நித்தியம்; இன்பம் கோடி
 நிலையுடன் போலிவுஞ் சூழ்ச்
 சத்திய வடிவேல் அன்பால்
 தழைத்திடும்; தமிழும் ஓங்கும்.

வீரமே சூழும்; மாண்பு
 வெற்றியுஞ் சூழந் தெய்வ
 சீருமே தமிழினத்திற்
 திருவென விளங்கும்; எங்கும்
 யாருமே மதிக்கும் வண்ணம்
 நந்தமிழ் இனமும் வாழும்;
 பாரிலே தமிழ் ரென்றால்
 பகைகெடும்; கொடுமை நீங்கும்.

தமிழினத் தெய்வ மக்காள்
 தயக்கமேன்! நமது அன்புத்
 தமிழ்மொழி வாழும் என்ற
 தைரியம் கொள்வீர்; எங்கும்
 தமிழ்மொழி ஆட்சி செய்யும்
 தவத்திரு நாளுந் தோன்றித்
 தமிழ் இன வாழ்வும் ஓங்கத்
 தழைத்தது; காண்பீர், காண்பீர்.

6-6-58.

வாழ்க தமிழ்

வாழ்க தமிழ்மொழி வாழ்க தமிழினம்
 வாழிய வாழியவே!
 வாழ்க நல்நீதி வாழ்க நல்லாட்சி
 வாழிய வாழியவே.

(வாழ்)

மதுரித கானம் தமிழ்மொழி மேவும்
 மகிமையோ பேரின்பம்;
 புதுமைகள் ஆயிரம் புலமைகள் சேர்த்திடும்
 புகழ்நிறை தமிழ்த் தெய்வம்.

(வாழ்)

உலகெலாம் தமிழின மாண்பினால் ஆட்சி
 ஓங்கிடச் செய்வோமே
 பலகலைத் தொழிலும், கல்வியும் ஞானமும்
 பண்புறச் செய்வோமே. (வாழ்)

எம்மொழி யாயினும் நம்மொழி தமிழ்போல்
 என்றும் நிலைத்திடுமோ
 செம்மொழி தமிழுக் கீடென வேறு
 திருமொழி யாதுளதோ! (வாழ்)

அன்பே தமிழின் அழகாம் அதுவும்
 அழியா சீவனடா
 முன்பே தமிழர் செய்த நல்லாட்சி
 முறைசொல் வேதமடா. (வாழ்)

தாழ்வெல்லாம் போக்கும் தமிழ்மொழி ஆட்சி
 தழைத்தெழச் செய்திடுவோம்
 வாழ்வெல்லாம் சுதந்திர வளம்மிக படைத்திடும்
 வழிஎல்லாம் ஆக்கிடுவோம். (வாழ்)

வாழ்க தமிழ்மொழி என்று நிரந்தரம்
 வாழ்த்தி வணங்கிடுவோம்
 வாழ்க தமிழினம் வாழ்க தமிழ்மறை
 வாழீ என்றேற்றிடுவோம். (வாழ்)

14-4-58.

இதய ஒலி

முப்பது லட்சம் தமிழரின் இலட்சிய
 முறை எழில் தமிழ் நிறை எழில்!
 முப்பது லட்சம் தமிழர் மனத்தொளிர
 முதல்வழி இத அருள்வழி.

ஆணவத்தாலும் போர் ராணுவத்தாலும்
 ஆகுமோ ஏதும் ஆகுமோ!
 காணத் தவறிடா சுதந்திர வாஞ்சையைக்
 கவர்வொமோ தலை நிமிர்வொமோ?

துன்பத்தைக் கண்டு மனம் பதறித் தஞ்சம்
அண்டிடோம் நெஞ்சம் வெகுண்டிடோம்!
அன்பும் அறமும் அறிவும் நிறைந்த நாம்
அஞ்சிடோம் தீமைக் கஞ்சிடோம்.

தெய்வத் துணையும் தமிழ்மகா சக்தியின்
வாக்கிதே பலம் ஆக்குதே!
பொய்யில்லாத தமிழின்ப அரசென
ஊக்குதே வீரம் காக்குதே.

பகைமையை வென்று உறுதியுடன் தமிழ்
ஆட்சியே காணும் காட்சியே!
தகைமிகு பூரணச் சுதந்திரத் தமிழன்னை
சாட்சியே எங்கள் மாட்சியே.

வெற்றி வெற்றி எனும் வீரத்தமிழினம்
காணுவோம் காதல் பூணுவோம்!
பெற்று மகிழ்வோம் சுதந்திரத் தமிழகம்
பேணுவோம் சுகம் பேணுவோம்.

6-6-56.

வெற்றிவேல்! வீரவேல்!

உரிமை கொண்டு உறுதி செய்யும்
உவகை கொண்ட நெஞ்சமே
பெரிததுவே தமிழினத்துப்
பெருமை ஓங்கச் செய்வதாம்.

அறிவு, அன்பு, ஆக்க மேன்மை
அச்சமில்லா வாழ்வெனில்
நெறியுமுண்டு, நீதியுண்டு,
நிலையுமுண்டு சோதரீர்.

வறுமை, துன்பம் மிரட்டினாலும்
வழங்குந் தமிழின் இன்பமே
சிறுமை போக்கும் தெளிவு சேர்க்கும்
திறன் அடைவீர் சோதரீர்.

கலைஞர் வாழும் நாட்டினிலே
கவலை வாழப் போகுமோ
மலை மலையாய்ப் புலமை ஒங்கும்
மார்க்கம் செய்து போற்றுவீர்.

வீர மென்னும் துணிவு வையம்
விளங்கச் செய்யும் தமிழினம்
தீர மிக்கச் சாதனையால்
துயரம் வென்று வாழ்வதாம்.

காத லுள்ளக் கனிவும் புதுமை
கலந்த இன்பச் சுதந்திர
நாதம் எங்கள் தமிழர் வீர
நடை படைத்த மாட்சியாம்.

பணிந்து கெஞ்சிப் பயந்து நெஞ்சம்
பலமிழந்து வாழ்வதோ
துணிந் தெழுந்து தமிழின் ஆட்சி
தோணச் செய்வீர் சோதரீர்.

சட்டம் நம்மை எதிர்த்து நின்று
சங்கடங்கள் செய்வதைப்
பட்டுப் பட்டுச் சகிப்பதிலும்
படைக்களமே நல்லதாம்.

1957.

இனப் பெருமை

முப்பது லட்சம் தமிழரும் சத்திய
முன்னணி வீரராய் எழுந்துவிட்டோம்!
ஒப்பிலா தெங்கள் தமிழினம் எனவே
உலகம் உணரச் செய்துவிட்டோம்.

(முப்)

சாரணங்கள்

ஈட்டி முனையால் இரும்புத் தடியால்
இடித்து எலும்பை முறித்தாலும்,
சாட்டை அடியால் சப்பாத்து மிதியால்
சாகும் வரையில் வதைத்தாலும்,

நாட்டில் தமிழ்மொழி ஆட்சி எழுந்திடும்
 நாளது காணத் தமிழரெல்லாம்,
 கூட்டம் கூட்டமாய் அறநெறிப் போரில்
 குதித்து வருவதும் பெருஞ்செயலாம்.

(முப்)

அச்சமெனும் பேயகத்தவரில்லை
 அடிமை என்பவர் நாயில்லை;
 இச்சகத்திலே தமிழ்க்குடி யார்க்கும்
 ஏவலெனில் நாம் ஏற்பதில்லை;
 நச்சை வாயிலே நண்பர் ஊற்றினும்
 நட்பு நெறியை மறப்பதில்லை;
 பிச்சை ஏற்றே தலைகுனிந்திங்கு
 பிழைக்கவும் தமிழன் பிறக்கவில்லை.

(முப்)

சுதந்திர இன்பத் தனித்தமிழ் நாடே
 சொல்லால், செயலால், சிந்தையினால்,
 நிதம் நிதம் காதல் வீரமே சேர்க்க
 நிலைத்து உயர்ந்த தெளிவாகும்;
 சத்தியப் போரில் இத்தரை மீது
 சித்தம் போல் எழுவதும் தனிநாடு;
 உத்தமமான தமிழ்மொழி ஆள
 உதயமாக்குவோம் தமிழ்நாடு.

(முப்)

வெற்றி வாழ்வையே விரும்பி வாழ்வதும்
 வீரத் தமிழரின் சிறப்பாகும்;
 கொற்றம் குறைவதை சகித்து வாழ்ந்திடா
 குலமே தமிழர் பிறப்பாகும்;
 முற்றும் கொடுமைக்குட்பட்டு வருந்தினும்
 முன்னணி விட்டுப் பின் வரமாட்டோம்;
 கற்றும் அறிவிலார் கொட்டம் விழுந்திட
 காந்தி வழியை விடமாட்டோம்.

(முப்)

இன்பத் தமிழ்மொழி எங்கள் தமிழின
 இதயத் துடிப்பின் உயிராகும்;
 துன்பமெத்தனை எத்தனை வரினும்
 துணிந்து எதிர்ப்பதெம் மரபாகும்;
 அன்புத் தமிழை அரியனை ஏற்றி
 ஆட்சி புரியச் செய்திடுவோம்;
 வன்பகை வீழ, நன்னெறி வாழ
 வளமிகு ஈழ நாடெய்திடுவோம்.

(முப்)

1961.

மறத்தமிழா எழுந்திட்டா

பிறப்புரிமைச் சுதந்திரத்தைப்
பிய்த்தெடுத்துத் தமிழினத்துச்
சிறப்பழிக்கச் செய்வதெனும்
சிறுமதியைப் போற்றுவதோ?
அறப்போரில் நமதுரிமை
அடைந்திடலாம் சத்தியமாய்,
மறக்குலத்து அறத்தமிழா
மனதொருமித் தெழுந்திட்டா.

உழைத்துழைத்து ஓடாதி
ஊணாளித்து உய்வித்தாய்;
மழை, காற்று, வெய்யிலெரிப்பை
மதியாமற்றிரவு பகல்
பிழைக்க வழி அமைத்தாயுள்
பெருமைக்கிங் கீண்டோ?
அழைக்கின்றாள் தமிழன்னை
ஆர்ப்பரித் தெழுந்திட்டா.

உரிமைக்குப் போராட்டம்
உவக்கும் பூமண்டலத்தே
எரிமலைக்கும் இடமுண்டு
இன்னுமா உன் பொறுமை?
அரிய தமிழ் மானம்து
அளப்பரிய செல்வங்காண்;
பரிவுடையாய் மன உறுதி
படைத்து விரைந் தெழுந்திட்டா.

மதுரமொழி தமிழ் வளர்ச்சி;
மனத்திருந்துப் பயனில்லை
இதரர் மொழிக் கொத்தடிமை
இனமோ நாம்? கேவலமே
எதிரிஎன நம் இனத்திற்கு
இடுக்கண் எவனூட்டுவதோ!
மதிவிளக்க மிகும் வீர
மறத் தமிழா எழுந்திட்டா.

அரண் இருப்புக் கோட்டை முதல்
 அசைந்தாடி வீழாதோ!
 இரண களத்துத் தமிழ் வீரர்
 இலட்சியப் போர் முரசொலித்தால்,
 மரணத்தைப் பந்தயமாய்
 மதித்த தமிழ் மரபென்றும்
 சரணமெனப் பயந்தொடுங்கும்
 சாதி இல்லை! எழுந்திட்டா.

6-6-56.

தமிழரசு காண்பீர்

விடுதலை முரசு ஒலி செய்யும்போது
 வெற்றியே மெய்யுணர்வாகும்
 கெடுபிடியில்லை; சுதந்திர வேகம்
 கீர்த்தியே சேர்த்திடுங் காண்பீர்.
 நடுநிலை, நேர்மை, நம்மறிவாக்கம்
 நாட்டிடும் வெற்றிமேல் வெற்றி!
 கொடுநிலை போக்கிக் குவித்திடுஞ் செல்வம்
 கொழித்திடும் நந்தமிழ்க் காண்பீர்.

ஆண்டவர் யாரே! அடியவர் யாரே!
 அறிதலில் அமையும்; நல்லேற்றம்
 பூண்டவர் காண்பார் புகழ்த்திருத் தமிழின
 புத்திரர் புலமையுட் காண்பீர்;
 வேண்டுதல் யாவும் நம்மதா மீங்கு
 விளங்குமெய்த் தமிழ்வளர் மாட்சி
 யாண்டுஞ் சீர் ஓங்கும்; யாகுலம் விட்டிஞ்
 ஞாலமே தமிழெனக் காண்பீர்.

ஈனமும் நீங்கும்; எமக்கிணை ஈடு
 எவரினி நாநில மீதே?
 ஞானமும், கல்வியும், நயந்திட வல்ல
 நல்வழி நம்வழி காண்பீர்.
 ஆணவமில்லா அறவழித் தமிழர்
 அன்பையே வைககம் போற்றும்
 தானமுந் தவமும் தழைத்திடக் கூடும்
 தமிழரசு கலகெலாம் காண்பீர்.

8-7-55.

துணை புரிவாய் சக்தீ

உரிமை எல்லாம் வேண்டும் — மகாசக்தீ
உடைமை எல்லாம் வேண்டும் — அந்த
உரிமைப் பலத்தாலே — தமிழ்மொழியும்
உலகை ஆளவேண்டும். (உரி)

சரணங்கள்

நாட்டுச் சுதந்திரத்தில் — அம்மம்ம
நமதுரிமைகளை — யாரும்
பூட்டிச் சிறைப்பிடித்தால் — மனசு
பொறுத்திடப் போமோ! — அன்புத்
தேட்டமெனத் திகழும் — தமிழ்த்
திருவைப் பழிப்பவரும் — நம்
நாட்டையும் கொள்ளுகொள்ள — நினைத்தால்
நாம் மனம் சம்மதியோம். (உரி)

நம்மை அடிமைகொண்டு — சிங்கள
நாட்டு அடிமை என — இங்கு
எம்மை அழிக்கச் சட்டம் — செய்ததை
ஏற்கவும் போமோ! — இன்னும்
சும்மா இருந்துவிட்டால் — கொடுமைச்
சூழ்ச்சிகள் துன்புறுத்தும் — அதால்
அம்மா துணிந்துவிட்டோம் — அறப்போர்
அணி திரண்டுவிட்டோம். (உரி)

சிங்களம் மட்டும் சட்டம் — இங்கு
சிங்களச் சாதிக்கென்போம் — தமிழ்
எங்களுயிர்க் கிணையாம் — அதுவே
எமக்கினிது என்போம் — எந்தப்
பங்கமும் வாராமல் — தமிழ்ப்
பண்பும் வழுவாமல் — இனி
எங்குந் தமிழரசை — மகாசக்தீ
ஏற்றித் துணைபுரிவாய். (உரி)

27-3-61.